

፪ ሰንበት ዘጽጌ

ጥቅምቲ 9 2007 ዓ.ም. (10/19/2014)

ምስ ማርያም ንስብከተ ወንጌል ንውፈር።

መዝሙር፡ ኪነ ጥበቡ መንክር ውዕጹብ. ።

ንባባት፡ ሮሜ 10፡14-ፍ፣ ራእ 14፡1-6፣ ግ.ሐ. 17፡23-ፍ፣ ማቴ 7፡15-ፍ።

ምስባክ፡ ተዘክር እግዚአ ከመ መሬት ንሕነ ወሰብእስ ከመሳዕር መዋዕሊሁ ወከመ ጽጌ ገዳም ከማሁ ይፈሪ። “ኦ ኅይታ መረት ምጂና ዘክር፣ ሰብ ከም ሳዕሪ ምጂኑ መዋዕሉ ከም ዕምባባ በረኻ ከምኡ ከም ዝፈሪ ዘክር”

መዝሙር፡- “ሥራሕ ጥበቡ ዘገርምን ዘደንቕን እዩ፣ እቲ ኣብ ሰማዩ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ ኣብሪሁ ዝኸለሎ፣ ንምድሪ ብጽፋይ ዕምባባ ዘገጸ፣ ሰንበት ከም ንቡር ከዕርፉ ምእንቲ ዝሰርዕ፣ መእዛ ቅዱሳን ከም ሹቱ ሊሊ ኣብ ቆላታት፣ ቃርፋን ናርዶስን ዓምበቡ” ይብል።

ካልኣይ ሰንበት ዘጽጌ ካብ ማርያም እንምሃሮ ነገራት ክነስተንትን ይሕግዘና። ናይ ዕለቱ መዝሙር ከም ዝሕብሮ ሰማያዊ ኣባና ምሕረቱ ብዝተፈላለየ መገዲ ገሊጹልና፣ ኣብዚ እዋን ምስ ማርያም ክንጉዓዝ እሞ ሰበኽቲ ወንጌል ክንከውን ንሕተት ኣሎና። ማርያም ቀዳመይቲ ሓዋርያ ዝብል ኣብቲ ማርያም ኣደ ኣምላኽ ዝብል ዝተመስረተ እዩ። ኩሉ ኣብኣ ዘሎ ካብዚ ኣደ ኣምላኽ ብምጂና እዩ ዝምንጩ። ኣብ ምዕራባዊ ዓለም ዘሎ ኣተሓሳስባ ከኣ ናይ ማርያም ሓዋርያነት ኣብቲ ንወዳ ዘርኣዮቶ ተኣዝዞ ዝተተሓሓዘ እዩ ይብሉ። ንሳ ብምእዛዛ ነቲ ብቀዳመይቲ ኣደና ሌዋን ብዘይ ምእዛዛ ዘጥፋእናዮ እንደገና ከም እንረኽቦ ገራ። ቀዳሞት ኣበው ነዚ ብዝያዳ ይገልጽዎ፣ ቅ. ኢረነዩስ (120-202) ኣቢሉ ዝነበረ ሌዋን ምስ ሰይጣን ተሓባቢራ ሞት ኣምጺኣትልና ማርያም ግን ምስ ኣምላኽ ተሓባቢራ ሕይወት ኣምጺኣትልና ይብል። ናይ ማርያም ምትሕብባርን ተኣዝዞን ሞራላዊ ስነ ምግባር ኣስዒቡ ማለት ገብርኤል መልኣኽ ምስ ኣበሰራ ብነጻ ሓሳባ ሂባ። ተኣዝዞኦ ብድርኺት ወይ ብተጽዕኖ ኣይኮነን ንጹር ራእይን ዘይወላወል ድለት ገራ ንመደብ ኣምላኽ ኣብ ግብሪ ክተውዕል ምሉእ ድለት ኣርእያ።

ትልእኮ ማርያም ምስ ወዳ ካብ መጀመርያ ስብከቱ እዩ ነሩ። ኣብ ቃና ዘገሊላ ምስኡ ተጓዲዛ፣ ኣብ ኩሉ እዋን ምስኡ ትጉዓዝ ነራ። ቅ. ኣጎስጢኖስ ከም ዝብሎ ማርያም ኣደን ሓዋርያን እያ። እቲ ብወዳ ዝተባህለ “እቶም ንቃል ወዳ ሰሚያም ኣብ ግብሪ ዘውዕልዎ ብጹኣን እዮም” (ማር 3፡35፣ ሉቃ 11፡27) ብቀዳምነት ንማርያም እዩ ዘስምዕ።

ጎቦ ቀራንዮ ንመስዋዕቲ ክድይብ እንከሎ ማርያም ኣብ ጎኑ እያ ትጉዓዝ ነራ ብመንፈስ ምስ ወዳ ተሰዊኣ። ስለዚ ማርያም ንወዳ ካብ መጀመርያ ክሳብ መወዳእታ ብእምነት ስዒባቶ በዚ ቀዳመይቲ ሰባኺትን ረድእን ወዳ ንብላ። ድሕሪ ሞት ወዳ እውን ነታ ቀዳመይቲ ማሕበር ወዳ ብሓባር ኣኪባ ተጸልያ ተጸናንዓ ብዝያዳ መንፈስ ወዳ ክትቅበል እሞ ንስብከት ክትወፍር ትኸርባ ነራ። ስብከተ ወንጌል ብማርያም ክምእከል እንከሎ ፍሪ ኣለዎ።

በዚ መዓልቲ ስብከተ ወንጌል ኣብ ምሉእ ዓለም ዘኪርና ኣሎና በዚ ኣጋጣሚ ብፁእ ኣቦና ርእሰ ሊቃነ ጳጳሳት ፍራንቸስኮስ ኣብ ሓደ ሓቢርና ምእንቲ ስብከተ ወንጌል ክንጽሊ ይሓቱና ኣለዉ። ከምቲ ጳውሎስ ሓዋርያ ዝብሎ “ብዙሓት ወንጌል ኣይተቐበሉን ኣለዉ” ስለዚ ኣብ ኩሉ ክበጽሑ ተራ ናይ ኩሉ ኣማናይ እዩ። ርእሰ ሊቃነ ጳጳሳት ኣቦና ፍራንቸስኮስ ከምዙ ይብሉ፡ “ሎሚ ብዙሓት ኣህዛብ ንኢየሱስ ዘይፈልጡ ኣለዉ። በዚ ምክንያት ስብከት ኣብ ኣህዛብ ልዕሊ ኹሉ ህጹጽ ነገር እዩ፡ ኩሎም ኣባላት ቤተ ክርስቲያን ኣብዚ ተልእኮ ክሳተፉ ጽወዓት እዮም ምክንያቱ ቤተ ክርስቲያን ካብ መጀመርያ ሚስዮናዊት እያ። ንሳ ዝተወልደት ክትልእኽ እዩ። ዓለም ለኻዊ መዓልቲ ሓዋርያነት ፍሉይ ጸጋ ዘልኦ እዩን እዩ ምክንያቱ ዝተፈላለዩ ክፍላተ ዓለም ብሓደ ሓቢሮም ዝጽልዩሉን ሓቀኛ ሕብረት ምስታ ሓዳስ ቤተ ክርስቲያን እትጅምር ዘላ ዝገልጹሉን እዩ። እዚ ዕለት ብዓል ናይ ጸጋን ሓጎስን እዩ። ናይ ጸጋ ብዓል ንብሎ ምክንያቱ መንፈስ ቅዱስ በቦ ተላኢኹ ነቶም ዝተላእኩ ጥበብን ሓይልን ኣብ ሥርሖም ስለ ዝዕድሎም። ናይ ሓጎስ ብዓል ንብሎ ምክንያቱ ኢየሱስ ክርስቲስ ወዲ ሰማያዊ ኣቦ ንዓለም ክሰብኽ ዝተላእከ ሎሚ እውን ምሳና ኮይኑ ንተልእኮና ስለ ዝሕግዝ” ይብሉ (ቫቲካን 8 ሰነ 2014)።

ኣብ ስብከተ ወንጌል ቀንዲ ሓጋዚ ጸሎት ከምዝኾነ ጳውሎስ ኣብ 1ተሰሎ 1:1-5 ዘሎ እንተ ኣንበብና ክንርድኦ ንክእል። ጳውሎስ ምስ ስልዋናስን ጢሜቴዎስን ኮይኖም ወንጌል ከም ዝሰበኹ ግን እዚ ኩሉ ብሳላ ጸሎት ሰብ ተሰሎንቁ ከምዝኾነ ይገልጽ። ኣብዚ ናይ ጸሎት ሓገዝ ኣብ ስብከተ ወንጌል ከም ዝተረድኡ ንርኢ ሎሚ እውን ብፍሉይ ምእንቲ ስፍሓተ ወንጌል ፍሉይ ጸሎት ክነዕርግ የድሊ። “ንሕና ንዘርእ ኣምላኽ ግን የብቁል የፍሪ” (1ቆሮ 3:6)። ኩልና ኣብ ካልእ ሃገራት ኣብ ስብከተ ወንጌል ክንክይድ ግድነት ኣይኮነን ኣብ ዘለሎናዮ ኮና እውን ፍሪ ክነፍሪ ንክእል ኢና። ቅ. ተረዛ ብዓልቲ ኣብላ ኣብ ምስዮን ከይዳ ኣይትፈልጥን እንተ ኾነ ጠበቓ ሰበኽቲ ወንጌል ትብሃል ምክንያቱ ኸኣ ቀጻሊ ጸሎታ ንዓወት ሚስዮናዊያንን ስርሖም ዓቢ ውጽኢት ስለ ዝገበረ። ቅ. ጳውሎስ ንባዕሉ ጥቕሚ ጸሎት ስለ ዝተረድኦ “ብኹሉ ጸሎትን ልማናን ኩሉ ሳዕ ብመንፈስ ጸልዩ፡ ስለዚ ኸኣ ተስፋ ከይቆረጽኩም ስለ ኹሎም ኣመንቲ ኣብ ጸሎት ተጸመዱ፡ ምእንታይውን ክሃረብ ከሎኹ ነቲ ምሥጢር ወንጌል ብትብዓት ክነግር ቃል ክውሃበኒ ጸልዩ” (ኤፌ 6:18-19)። እዚ ብሓቂ ጠቓሚ እዩ ምክንያቱ ብዘይ ሓገዝ ጸሎት ሰባኹ ወንጌል ኣብ ስብከተ ወንጌል ከምቲ ዝድለ ከፊር ከቢድ እዩ።

ቅ. ጳውሎስ ስብከተ ወንጌል ከመይ ገሮም የሳልጥዎ ከምዝነበሩ ክሕብር እንከሎ “ትልእክኦም ዝገብርዎ ዝነበሩ ብቃል፡ ብጻዕርን እምነትን ኣብ መንፈስ ቅዱስ ብምግባር” እዩ። ብቃል ይገብርዎ ነሮም ምክንያቱ “ብዛዕብኡ ከይሰምዑኹ ከመይ ገሮም ብኣኡ ኺኣምኑ እዮም፡ ብዘይ ሰባኺ ኸ ከመይ ገሮም ኪሰምዑ እዮም” (ሮሜ 10:14)። ስለዚ ነቲ ሰናይ ዜና ኣብ ዝጥዕምን ኣብዘይ ጥዕም ጊዜ ክንሰብኽ ኣሎና ምክንያቱ “ቃል ኣምላኽ ሕያውን ግብራውን እዩ፡ ካብ ዝኾነ ክልተ ዝኣፉ ሴፍ ይበልሑ፡ ኣብ መንጎ ነፍስን መንፈስን ኣብ መንጎ ፈላላይቶን ኣንጉዕን ይተርፍ” (ዕብ 12:4)። ቃል ኣምላኽ ካብ ዝኾነ ባህርያዊ ነገር ብሓደ ኣኪብና እንርእዮ ይሕይል እዚ ኸኣ ናይ ተልእኮ ምንጪ ብዝኾነ ብመንፈስ ቅዱስ ስለ ዝምራሕ እዩ። ኣብ ኩሉ እንኸዶ ዝመርሓናን ዘሰንየና መንፈስ ቅዱስ እዩ። ሰባኺ ወንጌል እምብኣር ምስ መንፈስ ቅዱስ ሓቢሩ ክዓዩ ይግብኡ። ሰባኺ ወንጌል ድልዱል እምነት ኣብቲ ዝሰብኮ ክህልዎ ይግባእ። እቲ እንሰብኮ ኣብቲ ዘሎና እምነትን እንነብሮ ሕይወትን ዝተመስረተ ኸኸውን እንከሎ ስብከትና ፍሪ ይበዝሖ።

ኣብ ስብከተ ወንጌል እንከሎና ከምዚ ናይ ሎሚ ወንጌል ዘስተምህሮ ኣምላኽ ካብ ዘጋግዩና ካብቲ ሓቀኛ ጉዕዞ ኣብ ጓል መገዲ ከይወስዱና ክንጥንቀቅ ይነግረና፡ “ብውሽጦም ዚምንጥሉ ተጂሉ እዮም እሞ ኣባግዕ ተመሲሎም ካብ ዚመጹኹም ሓሰውቲ ነብያት ተጠንቀቑ” ይብሉና። ሕይወትና ግብርና ኩሉ ጽቡቕ ፍሪ ክፈሪ እዩ ድላይ ኣምላኽ። እሞ ኣነ እንታይ እዩ ዝሓፍሶ

ዘሎች ፍረ ክንብል አሎና፣ ግብርና ቃልና ሰናይ ክኸውን እንከሎ ንሓውና ንሓፍትና ካብ ጸጋም ንየማን ይመልሶ ስለዚ ሕይወትና ብምልኡ ሰባኺ ክኸውን ይግባእ።

“ጽቡቕ ፍረ ዘይፈሪ ኩሉ-እም ይቐረጽ ናብ ሓዊ ድማ ይድርበ” ቅዱስ መጽሓፍ ብአምሳል አምላኽ ከም ዝተፈጠርና ይዛረብ ስለዚ ግብርና ኩሉ ከምቲ አምላኽ ዝደልዮ እዩ ክኸውን ዝግባእ እንተ ኾነ ዝርእ ንአምላኽ ዘየሓጉስ እዩ ዘሎ፣ ኣብቲ መልክዕ ተፈጥሮና ክንምለስ አሎና ሽዑ ጽቡቕ ፍረ ክነፍሪ ንኸእል።

ኣብዚ ሰንበት ስብከተ ወንጌል ተባሂሉ ዝጽዋዕ እምብኣር ኣብ ጥምቀትና ዝተቐበልናዮ ጸጋ ክንሕድሶ ይግባእ። ኣብ ስብከት ክትወፍር እንታይ ምግባር የድሊ፡

1. **ንርእሰኻ ሰባኺካ ምኽኣል፡** ኣብ ልበይ ኣትየ ምስ አምላኽ ዘሎኒ ርክብ ክርኢ አሎኒ። ንርእሰይ ከይፈልጥክዎ ንኻልኣት ከፍልጦ አይክእልን እዩ ስለዚ ቅድሚ ምስባኺይ ነቲ ዝሰብኮ ኣብ ሕይወተይ ናተይ ክገብሮ አሎኒ ሽዑ ከካፍሎ ቀሊል እዩ።
2. **ተልእኮ ቤተ ክርስቲያን ስብከት እዩ።** ክርስቲያን ማለት ሰባኺ ማለት እዩ። እዚ ኣብቲ ክርስቲያን ንሓዋርያቱ ኪዱ ንኹሎም አርድእተይ ግበርዎም ኣብ ዝብል ዝተመርኮስ እዩ። ኣባላት ቤተ ክርስቲያን ንሕና ኢና ስለዚ ክንሰብኽ ኣብ እምነትና ዘሎ ሓላፍነት እዩ።
3. **ብጸጋ ጥምቀት ሰባኺኒ ኢና።** ኣብ ጥምቀት ካህን ንተጠማቂ ዝበርሀ ሽምዓ የቐብሎ እዚ ኸኣ ነቲ ዝተቐበሎ ብርሃን ክርስቲያን ኣብ ኻልኣት ከብርሀ ዝሕብር እዩ። “ንሰኹም ብርሃን ዓለም ኢኹም” ዝበሎ ንኹልና እዩ ዘስምዕ። ብርሃን ክርእቶስ ኣብ ጸልማት ንዘሎ ሰብ ክነካፍሎ ናታትና ሓላፍነት እዩ።
4. **ስብከት ግላዊ ስራሕ አይኮነን።** ልኣኺ ክርስቲያን ተለኣኺኒ ንሕና ኢና። ሓደ መልክዕ ዝሓዘ መልእኽቲ ኢና ክነብጽሕ ዘሎና ንሱ ኸኣ መልእኽቲ ክርስቲያን “ንሰባት ብርሃን አምላኽ ክርእዩ ምሕጋዝ” እዩ።
5. **ስብከትና ብክልተ አገባብ ክግበር ይክኣል፡** (1) ነፍሲ ወከፍና ኣብ ዕለታዊ ሕይወትና ሰባኺኒ ኢና። ኣብ ስራሕና ኣብ ሓዳርና ኣብ ኩሉ ዕለታዊ ሕይወትና ክንሰብኽ አሎና። (2) ሕይወቶም ንስብከት ዘወፈዩ ልኡካን አለዉ። ካብ ዓይም ወገናም ርሒቆም ኣብ ስብከት ጥራሕ ዝተዋፈሩ ነዚኦም ብጸሎት ብገንዘብ ብኹሉ ክንሕግዞም ትሑዛት ኢና።

ኣብዚ ሰንበት እምብኣር ኣብቲ አምላኽ ብጸግኡ ክንዓየሉ ዝሓረየና ሕይወት ኣቲና ንአምላኽ ክንልኣኹ መልእኽቱ ክነብጽሕ ተአምኖና እንገልጸሉ ሰንበት ኢና ዘሎና። አምላኽ ሎሚ ዝልኣኽዎ ይደሊ አሎ። ኣብዚ ወለዲ ዓቢ ተራ አሎኩም ንደቅኹም ክተዕብዩ እንከሎኹም ነዚ ክተሰንድውዎም። እዚ ሎሚ ኣብ ዓለም ተዘርጊሑ ዘሎ እምነትና ሳላ እቶም ውፉያት ልኡካን ወንጌል እዩ ኮይኑ፣ ናይ ሎሚ ልኡካን ግን ንሕና ኢና። ኣብ ጉዕዞ ስንቂ ጽንዓት ጸሎት የድልየና እዩ መልእኽትና ብጽቡቕ ክነብጽሕ። እሞ ንለኣኺ አምላኽ ወንጌልካ ኣብ ኩሉ ከብጽሕ ሓግዘኒ ንበሎ።

መልእኽቲ ወንጌል ምስ ማርያም ኮና ክነብጽሑ ከሎና ዓወት አልኦ። ንሳ ኩሉ ጊዜ እትብለና “ወደይ ዝበለኩም ግበሩ እዩ” ንድላይ አምላኽ ጽን ክንብል እንከሎና ሽዑ ተሓድሶ ቅድስና

አባና ክርክ እዩ። ንድላይ አምላኽ ክንሰምዕ ከሎና ካልእ ድምጺ ከይንሰምዕ ካልእ መልእኽቲ ከይነብጽሕ ዓቢ ምስትውዓልን ጸሎትን የድልየና።

ዓለምና ሎሚ ዘይድምጹ አምላኽ እትሰምዓሉ በዚሑ ደቂ ሰብ ከም ንሳ ዝሰኣና ጥሪት ኮይና ዘሎናዮ ንርእዮን ንሰምዖን አሎና ብሓቂ አብ ልብና አቲና ንቃል አምላኽ እንሰምዓሉ ኩነታት ክንፈጥር አሎና። ዝነፍስ ዘሎ ንፋስ ብሓቂ ዘራጊቶ እዩ ውግእ ሞት ትፍአት ምጭኽኻን ጥራሕ ኢና እንሰምዕ ዘሎና እዚ ኸአ ቦታ አምላኽ ንስምዒትና ንድለትና ስለ ዝሃብናዮ ዝዘራእናዮ ኢና እንሓፍስ ዘሎና እሞ አብ ልብና ንመለስ። ብኽፍአተይ ብዓቢ ክፍአተይ ኢልና ካባ ንስሓ ለቢስና አብ ቤትና አብ አምላኽና ንመለስ ኸው ክንሰብኽ ክንጅምር ኢና።

ጸሎትን አማልድነትን ወላዲተ አምላኽ ማርያም አይፈለየና። ንስከተ ወንጌል እንወፍረሉ ሓይልን ጸጋን ይዓድለና።

አባ ንጉሠ ፍሥሓ